

డైనింగ్ టేబిల్

ఎండ నిప్పులు చెరుగుతోంది.

నిప్పు తొక్కిన కోతుల్లా - కార్లు , బస్సులు, రిక్వాలు, సైకిళ్ళూ రొదచేస్తూ రోడ్డుమీద ఉరుకులూ పరుగులూ పెడుతున్నాయి; ఎండకి కార్లో కూర్చున్న వాళ్ళూ ఉడుకుతున్నారు; బస్సుల్లో, రిక్వాల్లో, స్కూటర్లమీద, సైకిళ్ళమీద ఉన్నవాళ్ళూ ఉడుకుతున్నారు. ఉప్పురుప్పు రంటున్నారు, చెబటలు గక్కుతున్నారు, గొడుగుల్లో, చెప్పల్లో నడిచే వాళ్ళు పరుగు లాటి నడక నడుస్తున్నారు.

రోడ్డుపక్క ఐస్క్రూట్ లమ్మే కుర్రాడూ, సోడా అమ్మేవాడూ ఎండ యింకో రెండు గంటలు యిలాగే మండితే బావుండుననుకున్నారు. ఎయిర్ కండిషన్లు హోటళ్ళ వాళ్ళూ కూల్ డ్రింక్ షాపుల వాళ్ళూకూడా ఆ మాటే అనుకున్నారు.

పేవ్ మెంటుమీద చెప్పలుకుట్టే ముసలాడు - “ పెపంచకంలో పాపం పెరిగిపోనాది; పొగాల మొచ్చినాది; నేకపోతే ఈ ఎండేటి” - అనుకున్నాడు.

ఎయిర్ కండిషన్లు కారులో, షూటింగ్ కెళ్ళున్న సినితార చలవ కళ్ళద్దాల్లోంచి బయటికి చూస్తూ - “ ఎండ బాగా వున్నట్టుందే” అనుకుంది.

రోజూ మంటల మధ్య నడిచేవాళ్ళకీ, రోజూ నిప్పులు మింగేవాళ్ళకీ ఎండంటే భయమేముంటుంది? అలాంటి వాళ్ళు నలుగురు - నిప్పులు చెరుగుతున్న ఆ ఎండలో , నిప్పులు వరిచిన ఆ రోడ్డు మీద - ఒక పెద్ద డైనింగ్ టేబిల్ మోసుకుపోతున్నారు.

తలమీద గుడ్డలుచుట్టగా చుట్టి, టేబిల్ తలకిందు చేసి, నలుగురూ నాలుగు మూలలు

ఎత్తుకున్నారు. చేతులూపుకుంటూ, బేబిల్ బరువు జాగ్రత్తగా బాలెన్స్ చేస్తూ చకచకా నడుస్తున్నారు. ఆనడక లయ తప్పినా, నలుగురిలో ఎవరు బెసిగినా బేబిల్ పడిపోయే ప్రమాదముంది. కాని వాళ్ళ కలాంటివి మొయ్యడం అలవాటే.

బేబిల్ వెడల్పు తక్కువగా, పొడుగెక్కువగా వుంది. నాలుగు మూలలా ఏటవాలుగా వున్న బేబిల్ కోళ్లు ఎండలో ధగధగ మెరుస్తున్నాయి. ఆబేబిల్ మీద కనీసం ఎనిమిది మంది తేలిగ్గా భోంచెయ్యొచ్చు.

ముందువేపు కుడికొమ్మున కాసిన వీరయ్యకి అలుపొచ్చింది. తెగ రొప్పుతున్నాడు, చెప్పలేని కాళ్ళు ఎండకి ఉడుకుతున్న తారురోడ్డుకి అంటుకుపోతున్నాయి, తెగి పోయిన చెప్పలు కుట్టించుకుందామంటే పొద్దున పావలా అడిగారు. పదిహేను పైసలిస్తానన్నాడు. ఎవరూ కుట్ట మన్నారు, చేసేది లేక చెప్పలింట్లో పారేసాచ్చాడు.

“ఏందిరా ఈరయ్యా తింగిరి నడక నడుతున్నావ్! బల్లపడకొడతావా ఏంటి కొంప దీసి? అన్నాడు - వెనక పక్క ఎడమ మూలనున్న పానకాలు.

“ బల్లకిందడితే యింకేమన్నా వుందా? - బల్లకి గోరంత గీతడందా సావుకారు సంపేత్తాడు ” - అని హెచ్చ రించారడు వీరయ్యకి ఎడంపక్కనున్న సుబ్బుడు.

వీరయ్య ఏమీ మాట్లాడలేదు; ఈ ఎండ అతని కేమీ లెక్కలోనిది కాదు. ఎండలో బరువులు మొయ్యడమూ అతనికి కొత్తకాదు. కాని మండుతున్న ఎండకితోడు నెత్తినున్న బరువుకి తోడు కడుపులో ఆకలి మండుతోంది! నిన్న పొద్దుననగా తిన్నకూడు. నిన్న కూలేమీ దొరక లేదు. రాత్రి మిగిలిన గిద్దెడు నూకల్తనూ కాసిన జావ పిల్లలకే సరిపోలేదు. తనూ పెళ్ళామూ పస్తే - పొద్దు పొడవ గానే లేచి బయల్దేరి తిరగ్గా తిరగ్గా యిప్పటికి కూలి దొరికింది.

“ఏందెహా పెళ్ళినడకలు నడుతున్నారు! ఇట్టా అయితే అయినట్టే; యింకా అరమైలు దూరముంది . నడవండి నడవండి! - అని కసిరాడు వెనకవేపు కుడికొమ్ము కాసిన గంగ రాజు.

ముందున్న యిద్దరూ నడక వేగం పెంచితే గాని, వెనక వాళ్ళు వేగం పెంచలేరు. గంగరాజు కసిరింది. ముందున్న వాళ్ళనే.” “నన్నేం సెయ్యమంటావురా, ఇయ్యాల ఈరిగాడు పెళ్ళినడకలు నడుతున్నాడు. ఆడు అడుగెయ్యండి నేనేం సెయ్యను” - అని గునిశాడు, సుబ్బుడు.

అక్కడికీ వీరయ్య ఏమీ మాట్లాడలేదు మాట్లాడే వోపిక లేదు, తల్లొంచి కారుతున్న చెమట తుడుచుకుంటూ , రొప్పుతూ ఉమ్మాసి ఓపిక కూడగట్టుకుని నడక పెంచాడు. దాంతో మిగతా ముగ్గురుకూడా వేగం పెంచారు.

“ అర్గదీ అట్టుండాలి - ఇప్పుడు ఏడందుకుంది ఈరయ్య మావకి” - అని సరసమాదాడు పానకాలు.

“ సరేగానో ఈ బేబిల్ కరీదెంతుంటందంటా?- వంద రూపాయలుంటందా? -
అనడిగాడు గంగరాజు.

“ ఓరి ఎర్రమొకమా, వంద రూపాయలకి ఒక కోడురాదు; ఈ కర్రెంటనుకున్నా - రోజు
వుడ్డు - అయిదొందలకి పైన తక్కువ వుండదు; బొరువు సూడరాదూ; కర్రలాగుందా.
ఇనుమునాగుంది సూడు” - అన్నాడు సుబ్బుడు, తన తెలివితేటల్ని ప్రదర్శిస్తూ.

“ఓర్నాయనో, అయిదొందలే! ఒరే నాకు తెలవ కడుగుతానూ, కూడుదినే బల్లకి యింత
కరుసెందుకురా !”- మళ్ళా ఓ ధర్మ సందేహ మొచ్చింది గంగరాజుకి.

ఈ సారి పానకాలండుకున్నాడు - “ ఈ బేబులు సేయించిందెవుడనుకున్నావ్...నరిసిమ్మం.
నరిసిమ్మమంటే ఎవుడకున్నావ్ ? అడికి నాలుగు పేక్టరీ లుండయ్. ఈ సిటీ మొత్తమ్మీద
అణ్ణిమించిన సావుకారు లేడు ”.

“ ఎంత సావకారైతే మటుకి. ఆడు తినేదీ అన్న మేగా! ఎండీ బంగారం తినడుగా!” -
అన్నాడు గంగరాజు.

“ఓరి పిచ్చెదవా, అసుమంట్లోళ్ళు ఏం తింటారో నీకేం తెలుసురా ! ఆళ్ళింట్లో ఒక పూట
తినేతిండి కరీదెడితే నీకూ. నాకూ నెలరోజులు గడుతుంది - ఎండితిన్నా, బంగారం తిన్నా ఆళ్లే
తినాల. మనమేటి తింటాం; మట్టి !” - అన్నాడు సుబ్బుడు.

పానకాలు వేదాంతం మొదలెట్టాడు -

“ అది పిచ్చిమాటరా సుబ్బుడూ! ఆళ్ళు తినేదాళ్లు తింటారు; మనం తినేది మనం
తింటాం. ఆళ్ళు ఎండీ, బంగారం మింగితే, మనం గంజినీళ్ళు తాగుతాం. బెమ్మ దేవుడు ఆళ్ళ
మొకానట్టా రాత్తే. మన మొకానిట్టా రాళాడు. ఆ రాత మారవటం ఎవడి తరమూ కాదు ”.

వీరయ్యకి ఈ గొడవలేం నచ్చలేదు; పానకాలు వేదాంతమసలు నచ్చలేదు.
కడుపుమండుతోంది; ఎదురు వాదం మొదలెడదామనుకున్నాడు; కాని ఓపిక లేక
ఊరుకుండిపోయాడు. పస్తులుండటం తనకీ కొత్తేమీకాదు. కానీ ఇవ్వాలెందుకో మరీ
నీరసంగా వుంది. “ ఒంట్లో నత్తువ తగ్గిపోయింది” - అనుకున్నాడు తనలో తాను. మరీ
కాస్తదూరం నడిచాక - “ ఎక్కడ్రా ఈ నరసిమ్మం యిల్లు? గంటనుంచీ నడుతున్నాం, ఎక్కడా
అయిపులేదే” - అన్నాడు చిరాగ్గా.

“ బయల్దేరి పావుగంట కాలేదు అప్పుడే గంటలా గుండేరా నీకు? ఏంటి వ్యాళ మరీ
జావకారి పోతన్నావ్!” - అన్నాడు పానకాలు హేళనగా.

వీరయ్య, మారు మాట్లాడలేదు. వెనకడుగువేస్తే ఇలాగే తోటివాళ్ళు హేళనచేస్తారని -

పళ్ళబిగువున, శక్తంతా కూడగట్టుకుని నడుస్తున్నాడు “ నిజంగా సుబ్బడన్నట్టు ఈ బల్ల ఇనుములాగే వుంది, ఇంత బరువుందేంటి - అనుకున్నాడు; ఈ బల్ల ఖరీదు అయిదోందలుంటందట అన్నాడు సుబ్బడు. నాయనో! కూడుతినే బల్ల అంతకరీదా!

మొన్నొకనాడు అన్నాలు తినే వేళ - కోళ్ళూడి పోయిన పీట చెక్కకోసమూ, చిరిగిన చాప ముక్క కోసమూ, పిల్లలు నలుగురూ పోట్లాడుకుంటే తనకి తిక్క రేగి వాళ్ళందరీ పట్టుకొని చావగొట్టాడు. కాఫీ హోటల్లో బల్ల మీద కాఫీ టీఫీనూ తీసుకోడమేగాని - యిట్టాంటి బల్ల మీద తనెప్పుడూ భోంచేసి ఎరగడు. “ కుర్చీల్లో కూకుని చాకులూ, గరిటిల్లో తింటారంట - ఎట్టా తింటారో ఏంటో! కోడి కోడి కత్తుల్లో ముళ్ళ గరిటిల్లోపీక్కు తినేతారంట - ఎట్టా తింటారో !”

“తప్పుకోయెహె కుంటి నాయాలా!” - వీరయ్య ఉలిక్కిపడ్డాడు. సుబ్బడు ముందు నడుస్తున్న కుంటి ముసలాణ్ణి గద్దించాడు. బక్కగా తోలు కప్పిన బొమికల గూడులా వున్న ఆ ముసలాడు తడబడతూ పక్కకి తప్పుకున్నాడు.

“ ఆ ముసలాడి మీద అంత కోప మెందుకురా పాపం!” - అన్నాడు గంగరాజు.

“ లేకపోతే ఏంటెహె, అడుక్కునే ఎదవ!- బేగి నడవనూ నడవదు; తప్పుకోనూ తప్పుకోదు; ఇందాకట్నంచీ అడ్డమొత్తన్నాడు ”

వీరయ్యకి అడుక్కునే ముసలాడి మీద జాలేసింది. సుబ్బడిమీద కోపమొచ్చింది . కానీ ఏమీ అనలేక పోయాడు.

సెంటరోచ్చింది. నాలుగు వేవుల్నించీ బస్సులూ కార్లు రిక్వాలూ, సైకిళ్ళూ, వస్తున్నాయి. పోలీసు చెయ్యడం పెట్టి ఆపేశాడు; ట్రాఫిక్ క్లియరయ్యే వరకూ రోడ్డుదాటటానికి వీలేక పోయింది. అక్కడే నిలబడి పోయారు. నిలబడితే మరీ బరువెక్కువైనట్టుంది. పక్క కెళ్లి కాస్సేపు దింపితే బావుండు ననుకున్నాడు వీరయ్య. కాని ఆ మాట పై కనలేకపోయాడు.

సెంటర్ దాటి కొంతదూరం నడిచి, కుడి పక్క వీధిలోకి మళ్ళాక అప్పుడొచ్చింది నరసింహం యిల్లు. “ హమ్మయ్య!” - అనుకుని నిట్టూర్చాడు వీరయ్య ! పానకాలు చెప్పినట్టు - నరసింహం ఆ సిటీలోకల్లా ధనవంతుడు కాక పోయినా, బాగా ధనవంతుడే, గేటుకీ యింటికీ వంద గజాల దూరముంది. పెద్దమేడ; పోర్టికలో అగి మెల్లగా , జాగ్రత్తగా బేబుల్ దింపారు తల మీద వెయ్యిట్లన్నుల బరువు తొలగించినట్టుయింది వీరయ్యకి.

“ హమ్మయ్య!” అని నిట్టూర్చి తల మీద చుట్టిన తుండుగుడ్డ తీసి మొహం తుడుచుకున్నాడు.

లోపల్నించి నౌక రొచ్చి - బేబుల్ లోపలికి తెమ్మంటన్నారయ్యగారు ” -అన్నాడు ఆజ్ఞాపిస్తున్నట్టుగా.

వీరయ్యకి కోపమొచ్చింది. “లోపలికి తేవాలని పని మాకులేదు; మీరే పెట్టుకోండి” - అందామనుకున్నాడు. కాని అప్పటికే మిగతా ముగ్గురూ తలొక పక్కనా పట్టుకుని బేబుల్ పిల్లగా లేపారు. “ అట్టా నిలువుగుడ్డెసుకుని సూత్తావేంటి, రాయెహె” - అని సుబ్బడు సరటంతో తనూ వెళ్ళి ఒక మూల పట్టుకున్నాడు.

బేబుల్ ఏటవాలుగా పట్టుకుని అతి జాగ్రత్తగా గుమ్మాలకి తగలకుండా ఒక పెద్ద హాలు, నాలుగు గదులూ దాటించి, భోజనాల గదిలోకి చేర్చారు. ఆ యిల్లా ఆ రంగులూ ఆ సోఫాలూ ఆ సామాను చూస్తే వీరయ్యకి కళ్ళు తిరిగి పోయాయి. బేబిల్ చుట్టూ అందమైనవి, సరి కొత్తవి ఏనిమిది కుర్చీలు కూడ అమర్చారు. ఇప్పటి కిప్పుడు ఈ కుర్చీలో కూకుని, ఈ బల్లమీద కూచి తిండెట్టుకుని, కడుపునిండా తింటే ఎంత బాగుంటది - అనుకున్నాడు వీరయ్య.

డ్రాయింగ్ రూమ్ లో సోఫాలో జారగిలబడి, చుట్టూ తాగుతూ కూర్చున్న నరసింహం - అమ్మ లాల్చీ జేబులోంచినాలుగు రూపాయి కాగితాలు తీసి సుబ్బడి చేతికిచ్చాడు. సుబ్బడు కిల్లబోయి - “ ఇదేంటి దొరా నాల్రూ పాయలా! ”- అన్నాడు. “అవున్రా! నలుగురికీ నాలుగు! నాలదా ఏం? - అని ఉరిమాడు నరసింహం! సుబ్బడేమీ బదులు చెప్పలేక పోయాడు కనీసం ఓనిషికి రూపాయన్నర యివ్వాలి. ఎండలో రెండు మైళ్ళు మోసుకొచ్చాం ”- అన్నాడు వీరయ్య.

“ చస్తే యివ్వను; నాల్రూపాయలే ఎక్కువ; నోరూసుకుసుకుని పొండవతలకి ” - అన్నాడు నరసింహం.

ఆకలితోకడుపు మండుతున్న వీరయ్యకి కోపంతో యింకా మండింది. ఒకడుగు ముందు కేసి - “ అవునైంది !మీ రెండుకిత్తారు, యివ్వరు... మాలాటోళ్ళ నోళ్ళు కొట్టక పోతే యింతింత మేడలెట్టా కడతారు, ఇసుమంటి బల్లల మీద కూకుని పూటకి యాబై రూపాయల తిండెక్కడ తింటారు.”?- అన్నాడు.

నరసింహం గబాల్నూ సోఫాలోంచిలేచివచ్చి చాచికొట్టాడు. ఉంగరాల చేతి దెబ్బకి వీరయ్య అదిరి పోయాడు. కళ్ళు బైర్లు కమ్మాయి. పానకాలు గబగబా ముందుకొచ్చి వీరయ్యను పడకుండా పట్టుకున్నాడు. నరసింహం కోపంతో ఊగిపోతూ - తిండికి లేని ధవలకి ఇంత పొగరా! ఎవడితో మాట్లాడుతున్నాననుకున్నావు రాస్కెల్! ఇంకా ఇక్కడున్నావంటే గొక్క చీలుస్తాను ఫో! బయటికి” - అని గర్జించాడు. మిగతా ముగ్గురు మరేం మాట్లాడ లేక వీరయ్యను తీసుకొని మెల్లగా బయటి కొచ్చేశారు.

గేటుదాటి బయటి కొచ్చాక, రోడ్డు ప్రక్కనున్న పంపు దగ్గర కెళ్ళి నీళ్ళు దోసిట్ల తీసుకొని పుక్కి లించి పూశాడు వీరయ్య. పూసిన నీళ్ళు ఎర్రగా వున్నాయి పన్నేదో కదిలి రక్తమొస్తోంది; రో రెండు సార్లు పుక్కిలించి నీళ్ళుతాగాడు.

“ఇంత ఎదవపని చేశావేరా ఈరయ్యా! ఆ నరసిమ్మం ఎక్కడ మనమెక్కడ? అంతటోడ్డి పట్టుకుని అట్టా మాట్లాడితేవూరుకుంటాడా మరి, కొట్టక?” - అన్నాడు సుబ్బుడు. వీరయ్య ఏమీమాట్లాడలేదు. సుబ్బుడు జేబులోంచి రూపాయి తీసి - “యిదిగో నీ రూపాయ” - అని వీరయ్య కివ్వబోయాడు. వీరయ్య వుచ్చుకోలేదు; ఆ రూపాయి వుచ్చుకో బుద్ధికాలేదు నాకొద్దు - అన్నాడు. ఎవరితోనూ మాట్లాడ బుద్ధికాలేదు. మిగతా వాళ్ళు పిలుస్తున్నా వినిపించుకోకుండా గబ గబా ముందుకి సాగిపోయాడు.

ఓపికున్నంతమటుకూ అలా నడుస్తూనే వున్నాడు; తల బరువుగా వుంది; కడుపులో మంట. నోరు మంట, కాళ్ళు లాగుతున్నాయి. “ఇవాళ కూడా పస్తే; జేబులో డబ్బుల్లేకుండా యింటికెట్టా ఎల్లను?” అనుకున్నాడు. ఇంట్లో పెళ్ళాం బిడ్డలు తాను తేబోయే డబ్బుకోసం ఎదురు చూస్తూంటారు, తను డబ్బు తెస్తేనే పోయ్యిలో పిల్లి లేస్తుంది.

దారిలో రోడ్డు పక్క ఒక చెట్టుకింద దుమ్ములో చతికిలబడ్డాడు. ఆకలి - అలసట-బాధ, తుండుగుడ్డ పరుచుని పడుకున్నాడు. బరువుగా కళ్ళు మూసుకున్నాడు.

ఒక పెద్ద డైనింగు బేబిల్ చుట్టూ ఎనిమిది కుర్చీల్లో - రాక్షసుల్లా ఉన్న ఎనిమిది మంది నరసింహాలు కూర్చుని, తననీ, తన పెళ్ళాం బిడ్డల్నీ బల్లమీద పడుకోబెట్టి, కత్తుల్తో, ముళ్ళ గరిబెల్తో పీక్కుతింటున్నట్టు కలొచ్చింది వీరయ్యకి - ఉలిక్కిపడిలేచాడు.

రోడ్డుమీద కార్లూ, బస్సులూ, రిక్షాలూ, సైకిళ్ళూ తెగతిరుగుతున్నాయి. ఎండ తగ్గినా వేడి యింకా తగ్గలేదు. వడగాలి సాగింది. ●

(ఆంధ్రజ్యోతి-సచిత్ర వారపత్రిక . సంక్రాంతి ప్రత్యేక సంచిక - 1972)